

ಸಾಧ್ಯಾ ಕಾಳಾಚೊ ಪಂದ್ರಾವೊ ಆಯ್ತಾರ್
10, ಜುಲಾಯ್ 2022

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸೊಮ್ಯಾಚ್ಯೆ
ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೊ
ಸಂಪೂರ್ಣ್ ಮಾಪಾನ್ ಮೋಗ್ ಕರ್ನ್, ತಶೆಂಚ್ ಪೆಲ್ಯಾಚೊ ಮೋಗ್ ಕರುನ್
ಸ್ಪಾಸ್ತಿಕ್ ಜಿವಿತ್ ಜೊಡುಂಕ್ ಉಲೊ ದಿತಾ. ಆಧುನಿಕ್ ಕಾಳಾಚ್ಯಾ ತಂತ್ರಜ್ಞಾನಾ
ವರ್ವಿಂ ದೆವಾ ಥಾವ್ನ್ ಆನಿ ಆಮ್ಚ್ಯಾ ಪೆಲ್ಯಾ ಥಾವ್ನ್ ಪಯ್ಸ್ ವಚನಾಶೆಂ,
ದೆವಾಚ್ಯಾ ಮೊಗಾ ಥಾವ್ನ್ ಪೆಲ್ಯಾಚೊ ಮೋಗ್ ಕರುಂಕ್ ಹ್ಯಾ ಮಿಸಾಚ್ಯಾ
ಬಲಿದಾನಾ ವೆಳಾರ್ ಆಧಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ದ್ವಿತಿ. 30:10-14
ಅಂತರ್‌ಗೀತ್ : ಕೀರ್ತನ್ 69
ದುಸ್ರೆಂ ವಾಚಪ್ : ಕೊಲೊ. 1:15-20
ಸುವಾರ್ತಾ : ಲೂಕ್ 10:25-37

ಮಿಸಾಚಿಂ ಗಿತಾಂ:

ಪ್ರವೇಶ್ : A 54
ಭೆಟೊವ್ಣಿ : C 33
ಕುಮ್ಗಾರ್ : D 17
ನಿರ್ಗಮನ್ : F 8

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವ್ ಆಮ್ಚೊ ಮೋಗ್ ಕರ್ತಾ, ಆಮ್ಚಿಂ ಮಾಗ್ಣಿಂ ಆಯ್ಕತಾ. ತಾಚೊ ಮೋಗ್ ಕರ್ನ್ ಪೆಲ್ಯಾಚೊ ತ್ಯೆಚ್ ಪರಿಂ ಮೋಗ್ ಕರ್ಚ್ಯಾಕ್ ಆಧಾರ್ ಮಾಗ್ಯಾಂ. ಆಮ್ಚೊ ಗರ್ಜೊ ಸರ್ವೆಸ್ಪರಾ ದೆವಾ ಮುಕಾರ್ ದವರ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ, ಪಾಪಾಸಾಯ್ಬ್, ಬಿಸ್ಪ್, ಯಾಜಕ್ ಆನಿ ಧಾರ್ಮಿಕಾಂನಿ, ಕ್ರಿಸ್ತಿ ಪರ್ಜೆಕ್ ಸಾಸ್ಣಿಕ್ ಜಿವಿತಾಚ್ಯೆ ವಾಟೆನ್ ಚಲಂವ್ಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ದೇಶಾಚ್ಯಾ ಮುಖೆಲ್ಯಾಂನಿ ತಾಂಕಾಂ ಲಾಬ್ಲೆಲ್ಲೊ ಅಧಿಕಾರ್, ಸಂಸಾರಿ ಆಡಳ್ತೆಂ ತಾಂಚ್ಯಾ ಸ್ವಾರ್ಥಾಕ್ ವಾಪರಿನಾಸ್ತಾನಾ, ದೇಶಾಚ್ಯಾ ಹರೆಕಾ ನಾಗರಿಕಾಚ್ಯಾ ಸರ್ವತೋಮುಖ್ ಅಭಿವೃದ್ಧೆಕ್ ವಾಪರುಂಕ್ ಆಧಾರ್ ಲಾಬಯ್ ಮ್ಹಣ್ ಮಾಗ್ಯಾಂವ್.

3. ಆಮ್ಚೊ ಕುಟ್ಮಾಂತ್ಲ್ಯಾ ಸರ್ವ್ ಪಿಡೆಸ್ತಾಂಕ್ ಬರಿ ಭಲಾಯ್ಕಿ ಲಾಬಯ್. ತಾಂಚೆ ಜತನ್ ಘೆತಲ್ಯಾಂಕ್ ಮತಿಕ್ ತೃಪ್ತಿ, ಶಾಂತಿ ಸಮಾಧಾನ್ ಲಾಬಯ್ ಮ್ಹಣ್ ಮಾಗ್ಯಾಂವ್.

4. ಆಮ್ಚೊ ಯುವಜಣಾಂಕ್ ಬರೊ ಘುಡಾರ್ ಲಾಬಯ್. ವಾಯ್ ಸವಯಾಂಚೊ ಗುಲಾಮ್ ಜಾಲ್ಲ್ಯಾಂಕ್ ಸುಟ್ಕಾ ದಿ ಮ್ಹಣ್ ಮಾಗ್ಯಾಂವ್.

5. ಆಧುನಿಕ್ ಮಾಧ್ಯಮಾಂಚೊ ಗುಲಾಮ್ ಜಾವ್ನ್, ಜಿವಿತಾಚೊ ಉದ್ದೇಶ್ ಹೊಗ್ಡಾಯ್ಲಲ್ಯಾ ಸರ್ವ್ ಯುವಜಣಾಂಕ್ ತಾಂಚೊ ಘುಡಾರ್ ರುಪಿತ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ಯಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ಭಾಗ್ ಘೆಂವ್ಚ್ಯಾ ಆಮಿ ಪೆಲ್ಯಾಚೊ ಮೋಗ್ ಕರುಂಕ್ ಆನಿ ಸಾಸ್ಣಿಕ್ ಜಿವಿತಾಚೆರ್ ಆಮ್ಚಿ ದಿಷ್ಟ್ ಖಿಂಚವ್ನ್ ಜಿಯೆಂವ್ಕ್ ಜಾಣ್ವಾಯ್ ದಿ ಮ್ಹಣ್ ಮಾಗ್ಯಾಂವ್.

ಶುಭ್‌ವಾರ್ತಾ

ತಾಂಕಾಂ ತೊ ಧಾಡುಂಕ್ ಲಾಗ್ಲೊ

✠ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾರ್ಕ್ 6:7-13

ಏಕ್ ದೀಸ್ ಬಾರಾ ಜಣಾಂಕ್ ಜೆಜುನ್ ಸರ್ಶಿಂ ಆಪಯ್ಲೆ ಆನಿ ತಾಂಕಾಂ ದೆಂವ್ಚಾರ್ ಸೊಡೊಂವ್ಚಿ ಪದ್ವಿ ದೀವ್ನ್, ದೊಗಾಂ ದೊಗಾಂಕ್ ಧಾಡ್ಲೆ. ಆನಿ ತಾಣೆಂ ತಾಂಕಾಂ ಅಶೆಂ ಫರ್ಮಾಯ್ಲೆಂ: “ವಾಟೆಕ್ ಏಕ್ ದಾಂಡೊ ಶಿವಾಯ್ ದುಸ್ರೆಂ ಕಿತೆಂಚ್ ತುಮಿ ವ್ಹರಿನಯೆ; ಭುತಿ ಜಾಂವ್, ಪೊತೆಂ ಜಾಂವ್ ಆನಿ ಚಿರಿಯೆಂತ್ ದುಡು ಜಾಂವ್ ಘೆನಯೆ; ಪಾಂಯಾಂಕ್ ವ್ಹಾಣೊ ಘಾಲೈತ್ ತರ್ಯೊ ಬದ್ಲುಂಕ್ ವಸ್ತುತ್ ವ್ಹರಿನಯೆ.” ಹ್ಯಾ ಶಿವಾಯ್ ತೊ ಮ್ಹಣಾಲೊ: “ಖಿಯ್ಚ್ಯಾಯೊ ಘರಾಂತ್ ತುಮಿ ರಿಗ್ಯಾತ್, ತ್ಯಾ ವಾಡ್ಯಾಂತ್ಲೆ ಭಾಯ್ರ್ ಸರ್ನ್ ವಚಸರ್ ತ್ಯಾಚ್ ಘರಾ ರಾವಾ. ಆನಿ ಕೊಣ್‌ಯೊ ತುಮ್ಯಾಂ ಸ್ವಾಗತ್ ದೀನಾ ಆನಿ ತುಮ್ಯಾಂ ಆಯ್ಕಾನಾ ಜಾಲ್ಯಾರ್ ಥಂಯ್ ಥಾವ್ನ್ ಭಾಯ್ರ್ ಸರ್ನ್ ವಚಾ; ವೆತಾಸ್ತಾನಾ ತಾಂಕಾಂ ಏಕ್ ಚತ್ರಾಯ್ ದಿವ್ಚ್ಯಾಕ್, ತುಮ್ಚ್ಯಾ ಪಾಂಯಾಂಚಿ ಧುಳ್ ಘಾಪುಡಾ.” ಅಶೆಂ ತೆ ಭಾಯ್ರ್ ಸರ್ನ್ ವಚುನ್, “ಪಾತ್ಕಿ ಜಿಣಿ ಬದಲಾ” ಮ್ಹಣುನ್ ಲೊಕಾಕ್ ಪ್ರಸಂಗ್ ಕರುಂಕ್ ಲಾಗ್ಲೆ. ತಾಣೆಂ ಜಾಯ್ತೆ ದೆಂವ್ಚಾರ್ ಧಾಂವ್ಡಾಯ್ಲೆ ಆನಿ ಸಬಾರ್ ಪಿಡೆಸ್ತಾಂಕ್ ತೇಲ್ ಲಾವ್ನ್ ಗೂಣ್ ಕೆಲಿಂ.

— ದೆವಾಚೆಂ ಉತರ್ ಹೆಂ.

ತಿಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ತುಂವೆಂ ತೆಂ ಪಾಳ್ಕಾಕ್ ದೆವಾಚೆಂ ಉತರ್ ತುಜ್ಯೆ ಬಗ್ಸೆಕ್‌ಚ್ ಆಸಾ

ದ್ವಿತೀನಿಯಮ್ 30:10-14

ದ್ವಿತೀನಿಯಮ್ ಪುಸ್ತಕಾಂತ್ಲೆಂ ವಾಚಪ್

ಪೂಣ್ ಹ್ಯಾ ಪಾಸತ್ ತುಂವೆಂ ಸರ್ವೆಸ್ಪರಾ ತುಜ್ಯಾ ದೆವಾಚೆಂ ಉತರ್ ಆಯ್ಕುಂಕ್ ಜಾಯ್ ಆನಿ ಹ್ಯಾ ಧರ್ಮಶಾಸ್ತ್ರಾಚ್ಯಾ ಪುಸ್ತಕಾಂತ್ ಬರೊವ್ನ್ ಘಾಲೈತ್ ತೆ ಸರ್ವ್ ತಾಚೆ ಉಪದೆಸ್ ಆನಿ ಕಾಯ್ಲೆ ಪಾಳುಂಕ್ ಜಾಯ್ ಆನಿ ಸಗ್ಳ್ಯಾ ತುಜ್ಯಾ ಕಾಳ್ಜಾನ್ ಆನಿ ಸಗ್ಳ್ಯಾ ತುಜ್ಯಾ ಅತ್ಮಾನ್ ಸರ್ವೆಸ್ಪರಾ ತುಜ್ಯಾ ದೆವಾಶಿಂ ಪರ್ತುಂಕ್ ಜಾಯ್.

“ಆಜ್ ಹಾಂವ್ ತುಕಾ ದಿತಾಂ ತೊ ಕಾಯ್ಲೊ ತುಜೆ ಸಕ್ತೆ ಭಾಯ್ಲೊ ನ್ಹಯ್ ವಾ ತುಕಾ ಚಡ್ ಪಯ್ಸ್ ನ್ಹಯ್. ತೊ ವಯ್ರ್ ಮಳ್ಬಾರ್ ನಾ, ದೆಕುನ್ ತುವೆಂ ಅಶೆಂ ಮ್ಹಣುಂಕ್ ಜಾಯ್; ‘ಆಮಿ ತೊ ಆಯ್ಕುನ್ ಪಾಳ್ಚೆ ಖಾತಿರ್ ಆಮ್ಚೆ ಪಾಸತ್ ಮಳ್ಬಾರ್ ವಚುನ್ ತೊ ಸಕ್ಲಾ ಆಮ್ಚೆಶಿಂ ಕೋಣ್ ಹಾಡುನ್ ದಿತ್ ಆನಿ ಪರ್ಗಟ್ ಕರಿತ್?’ ಆನಿ ತೊ ದರ್ಯಾ ಪಲ್ತಡಿಯ್ ನಾ, ದೆಕುನ್ ತುವೆಂ ಅಶೆಂ ಮ್ಹಣುಂಕ್ ಜಾಯ್: ‘ಆಮಿ ತೊ ಆಯ್ಕುನ್ ಪಾಳ್ಚೆ ಖಾತಿರ್ ಆಮ್ಚೆ ಪಾಸತ್ ದರ್ಯೊ ಉತ್ರನ್ ಆಮ್ಕಾಂ ತೊ ಕೋಣ್ ಹಾಡುನ್ ದಿತ್ ಆನಿ ಪರ್ಗಟ್ ಕರಿತ್?’ ನಾ, ತಾಚೆಂ ಉತರ್ ತುಜೆ ಲಾಗಿಂಚ್ ಆಸಾ; ತೆಂ ತುಜ್ಯಾ ತೊಂಡಾಂತ್ ಆನಿ ತುಜ್ಯಾ ಕಾಳ್ಜಾಂತ್ ಆಸಾ; ಆನಿ ತುಜ್ಯಾನ್ ತೆಂ ಪಾಳುಂಕ್ ಜಾತಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್ ಕೀ. 68:14+17, 30-31, 33-34, 36ab+37

ಶ್ಲೋಕ್: ದುಬ್ಳ್ಯಾ-ಧಾಕ್ಟ್ಯಾಂನೋ, ಸರ್ವೆಸ್ಪರಾಕ್ ಸೊಧಾ,
ತುಮ್ಮಿಂ ಕಾಳ್ಜಾಂ ನವ್ಯಾ ಹುರುಪಾನ್ ಭರ್ತಲಿಂ.

ಕೀ. 68:33

1. ವೆಗಿಂಚ್ ಮ್ಹಾಕಾ ಪ್ರಸನ್ನ್ ಜಾ ಮ್ಹಣುನ್,
ತುಜೆಲಾಗಿಂ ಪ್ರಾರ್ಥುನ್ ಮಾಗ್ತಾಂ, ಸರ್ವೆಸ್ಪರಾ:
ತುಜೆ ವರ್ತ್ಯೆ ದಯೆನ್ ಮ್ಹಾಕಾ ಆಯ್ಕ್, ದೆವಾ,
ವಿಶ್ವಾಸೀ ಧನಿಯಾ, ಪಾವ್ ಮ್ಹಾಕಾ.
ತುಂ, ಸರ್ವೆಸ್ಪರಾ, ಮೊಗಾಳ್-ದಯಾಳ್ ಕಾಳ್ಜಾಚೊ,
ತರ್ ಮ್ಹಾಕಾ ಜಾಪ್ ದೀ,
ತುಜೆ ಅಪಾರ್ ಕಾಕುಳ್ತೆನ್ ಮ್ಹಜೆರ್ ದೀಷ್ಟ್ ಘಾಲ್.
2. ಹಾಂವ್, ದೆವಾ, ನಿರ್ಭಾಗಿ ಆನಿ ಸದಾಂ ದುಖೇಸ್ತ್,
ಮ್ಹಜಿ ಸೊಡ್ವಣ್ ಕರ್, ಮ್ಹಾಕಾ ಉಬಾರ್,
ಗಿತಾಂ ಗಾವ್ನ್ ದೆವಾಚೆಂ ನಾಂವ್ ಹಾಂವ್ ವಾಖಾಣ್ತೊಂ,
ಅರ್ಗಾಂ-ಸ್ತುತಿ ಕರ್ನ್ ತಾಚಿ ಮಹಿಮಾ ವರ್ನಿತಲೊಂ.
3. ಹೆಂ ಪಳೆವ್ನ್ ದುಬ್ಳಿಂ-ಧಾಕ್ಟಿಂ ಸಂತೊಸ್ತಲಿಂ,
ದೇವ್-ದರ್ಶನ್ ಆಶೆತಲ್ಯಾಂಚಿಂ ಕಾಳ್ಜಾಂ ನವ್ಯಾ ಹುರುಪಾನ್ ಭರ್ತಲಿಂ:
ಕಿತ್ಯಾಕ್ ಸರ್ವೆಸ್ಪರ್ ದುಬ್ಳ್ಯಾ-ಧಾಕ್ಟ್ಯಾಂಚಿಂ ಮಾಗ್ಣಿಂ ಆಯ್ಕತಾ,
ಖೊಡ್ಯಾರ್ ಆಸ್ಲಲ್ಯಾ ಆಪ್ಲ್ಯಾಂಚಿ ತೊ ಬೆಪರ್ವಾ ಕರಿನಾ.

4. ಕಿತ್ಯಾಕ್ ದೇವ್ ಸಿಯೊನಾಚಿ ಸೊಡ್ವಣ್ ಕರ್ತಲೊ,
ಜುದಾ ಕುಳಿಯೆಚಿಂ ಶಹರಾಂ ನವ್ಯಾನ್ ಬಾಂಧ್ತಲೊ.
ತಾಚ್ಯಾ ಸೆವಕಾಂಚ್ಯಾ ಭುರ್ಗ್ಯಾಂಕ್ ತೊ ಗಾಂವ್ ದಾಯ್ಜ್ ಜಾತಲೊ;
ತಾಚೊ ಮೋಗ್ ಕರ್ತಾತ್ ತಿಂ ತ್ಯಾ ಗಾಂವಾಂತ್ ವಸ್ತಿ ಕರ್ತಲಿಂ.

ವ ಅನ್ಯೆಕ್ ಅಂತರ್ ಕೀರ್ತನ್

ಅಂತರ್ ಗೀತ್

ಕೀ. 18:8, 9, 10, 11,

ಶ್ಲೋಕ್: ಸರ್ವೆಸ್ಪರಾಚ್ಯೊ ಆಜ್ಞಾ ನಿತಿಚ್ಯೊ,
ಕಾಳ್ಜಾಚೊ ಸಂತೊಸ್!

ಕೀ. 18:9a

1. ಸರ್ವೆಸ್ಪರಾಚಿ ಶಿಕೊವ್ಣ್ ಭೋವ್ ಬರಿ,
ಜಿವಾಚಿ ತಿ ಘಟಾಯ್!
ಸರ್ವೆಸ್ಪರಾಚಿಂ ನಿಯಮಾಂ ಮತಿಕ್ ಉಜ್ವಾಡ್,
ನೆಣ್ಣ್ಯಾಂಚಿ ತಿ ಜಾಣ್ವಾಯ್!
2. ಸರ್ವೆಸ್ಪರಾಚ್ಯೊ ಆಜ್ಞಾ ನಿತಿಚ್ಯೊ,
ಕಾಳ್ಜಾಚೊ ಸಂತೊಸ್!
ಸರ್ವೆಸ್ಪರಾಚ್ಯೊ ಹುಕ್ಮೊ ಸ್ವಪ್ನ್ಯೊ,
ದೊಳ್ಯಾಂಚೊ ಉಜ್ವಾಡ್!
3. ಸರ್ವೆಸ್ಪರಾಚಿ ಭೆಂ-ಭಿರಾಂತ್ ಭೋವ್ ಪವಿತ್ರ್,
ತಿ ಸದಾಂಚ್ ಬಾಳ್ತಾ!
ಸರ್ವೆಸ್ಪರಾಚಿ ನಿರ್ಣಯ್ ವಿಶ್ವಾಸ್‌ಪಾತ್ರ್,
ತೆ ಸಗ್ಳೆ ನಿತಿಚೆ!
4. ಭಾಂಗಾರಾ ಪ್ರಾಸ್, ಅಪುಟ್ ಭಾಂಗಾರಾ ಪ್ರಾಸ್, ಮನಾಕ್ ಧಾದೊಸ್ಕಾಯೆಚೆ;
ಮ್ಹೊಂವಾ ಪ್ರಾಸ್, ಪೊಳಿಯೆಂತ್ಲ್ಯಾ ಮ್ಹೊಂವಾ ಪ್ರಾಸ್, ಚಡ್ ಗೊಡ್ಯೆ ತುಜೆ ಕಾಯ್ಜೆ.

ದುಸ್ರೆಂ ವಾಚಪ್

ಸರ್ವ್ ವಸ್ತು ತಾಚೆ ಮಾರಿಫತ್ ಆನಿ ತಾಚೆ ಪಾಸತ್ ಅಸ್ತಿತ್ವಾಂತ್ ಆಸಾತ್

ಸಾಂ. ಪಾವ್ಲುನ್ ಕೊಲೊಸ್ಸೆಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ಕೊಲೊಸ್ಸೆ. 1:15-20

ಭಾವಾಂ-ಭಯ್ಲಿಂನೋ,

ತೊಚ್ ಪ್ರತಿರೂಪ್ ಅದೃಶ್ಯ್ ದೆವಾಚೆಂ,
ಪ್ರಥಮ್ ಜನಿತ್ ಸರ್ವ್ ರಚ್ಣಾಂ ಮಧೆಂ;
ತಾಚೆ ಥಂಯ್ ಸರ್ಗಿಂಚಿಂ ಆನಿ ಪೃಥ್ವೆಚಿಂ,
ದಿಸ್ತಾತ್ ತಿಂ ಆನಿ ದಿಸನಾತ್‌ಲ್ಲಿಂ ಸರ್ವ್ ರಚ್ಣಾಂ—
ಸಿಯಾಸಣಾಂ, ಸ್ವಾಮಿತ್ವಾಂ, ಅಧಿಕಾರಿ ಆನಿ ಪ್ರಭುತ್ವಾಂ—ದೆವಾನ್ ರಚ್ಲೆಂ.

ಸರ್ವ್ ರಚ್ಣಾಂ ಜಾವ್ಚೆ ಪಯ್ಲೆಂ ತೊ ಆಸೊಲ್ಲೊ.
ಸರ್ವ್ ವಸ್ತು ತಾಚೆ ಮಾರಿಫತ್ ಅಸ್ತಿತ್ವಾಂತ್ ಆಸಾತ್.
ತೊಚ್ ಮಸ್ತಕ್ ಕುಡಿಚೆಂ, ಮ್ಹಣ್ಣೆ ಪವಿತ್ರ್ ಸಭೆಚೆಂ,
ಆರಂಭ್ ವಾ ಪಯ್ಲೆಂ ಫೊಳ್ ಜಿವಂತ್ ಜಾಲ್ಲ್ಯಾಂಚೆಂ.

ದೆವಾಚೆಚ್ ಮಿಶಿ ಅಶಿ ಜಾಲಿ:

ತಾಚೆ ಥಂಯ್ ಆಪ್ಣಾಚಿ ಸಗ್ಳಿ ಸಂಪೂರ್ಣತಾ ಬಿಡಾರ್ ಕರುನ್ ಆಸ್ಚಿ
ಆನಿ ತಾಚ್ಯಾ ಮಿಸಾಚ್ಯಾ ರಗ್ತಾ ಮಾರಿಫತ್ ಸಮಾಧಾನ್ ಸ್ಥಾಪಿತ್ ಕರ್ನ್,
ಭುಮಿಚ್ಯಾ ಆನಿ ಅಂತ್ರಾಳಾಚ್ಯಾ ಸರ್ವ್ ರಚ್ಣಾಂಕ್ ಆಪ್ಣಾ ಥಂಯ್ ರಾಜಿ ಕರುನ್ ಘೆವ್ಚಿ ಮ್ಹಣ್.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಜು. 6:63c. 68c

ಸರ್ವೆಸ್ಪರಾಕ್ ಜೈ, ಜೈ!

ತುಜಿಂ ಉತ್ರಾಂ, ಸೊಮಿಯಾ, ಅತ್ಮೊ ಆನಿ ಜಿವಿತ್,

ಸಾಸ್ಣಿಕ್ ಜಿವಿತ್ ದಿತಾತ್ ತಿಂ ಉತ್ರಾಂ ತುಜೆಚ್ ಲಾಗಿಂ ಆಸಾತ್,

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತರ್ ಮ್ಜೊ ಪೆಲೊ ಕೋಣ್?

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 10:25-37

ಏಕ್ ದೀಸ್ ಶಾಸ್ತ್ರಾಂ ಭಿತರ್ಲೊ ಎಕ್ಲೊ ಉರುನ್, ಜೆಜುಚಿ ಪರೀಕ್ಷಾ ಕರ್ಚ್ಯಾ ಇರಾದ್ಯಾನ್ ಮ್ಹಣಾಲೊ: “ಮೆಸ್ತ್ರಿ, ಸಾಸ್ಣಿಕ್ ಜಿವಿತ್ ಜೊಡುಂಕ್ ಹಾಂವೆಂ ಕಿತೆಂ ಕರಿಜಯ್?” ಜೆಜುನ್ ತಾಕಾ ಸವಾಲ್ ಕೆಲೆಂ: “ನಿಯಮ್‌ಶಾಸ್ತ್ರಾಂತ್ ಕಿತೆಂ ಬರೊವ್ನ್ ಆಸಾ? ತುಂ ತೆಂ ಕಶೆಂ ಸಮ್ಜತಾಯ್?” ತಾಣೆಂ ಜಾಪ್ ದೀವ್ನ್ ಮ್ಹಳೆಂ: “ಸಗ್ಳ್ಯಾ ತುಜ್ಯಾ ಕಾಳ್ಜಾನ್, ಸಗ್ಳ್ಯಾ ತುಜ್ಯಾ ಆತ್ಮ್ಯಾನ್, ಸಗ್ಳೆ ತುಜೆ ಸಕ್ತೆನ್ ಆನಿ ಸಗ್ಳ್ಯಾ ತುಜ್ಯಾ ಮನಾನ್ ಸರ್ವೆಸ್ಪರಾ ತುಜ್ಯಾ ದೆವಾಚೊ ತುಂ ಮೋಗ್ ಕರ್ ಆನಿ ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊ ಮೋಗ್ ಕರ್.” ಜೆಜು ತಾಕಾ ಮ್ಹಣಾಲೊ: “ಸಾರ್ಕಿ ತುಜಿ ಜಾಪ್, ತಶೆಂಚ್ ಕರ್ ಆನಿ ತುಂ ಜಿವಿತ್ ಜೊಡ್ತಲೊಯ್.”

ಪುಣ್ ತೊ ಆಪ್ಲೆಂ ಸವಾಲ್ ಸಮ ಮ್ಹಣ್ ದಾಖೊಂವ್ಚೆ ಖಾತಿರ್ ಜೆಜು ಲಾಗಿಂ ಮ್ಹಣಾಲೊ: “ತರ್, ಮ್ಜೊ ಪೆಲೊ ಮ್ಹಳ್ಯಾರ್ ಕೋಣ್?” ಜೆಜು ತಾಕಾ ಜಾಪ್ ದೀವ್ನ್ ಸಾಂಗಿ ಲಾಗ್ಲೊ: “ಏಕ್ ಮನಿಸ್ ಜೆರುಜಲೆಮಾ ಥಾವ್ನ್ ಯೆರಿಕೊಕ್ ದೆಂವುನ್ ವೆತಾನಾ ಚೊರಾಂಚ್ಯಾ ಹಾತಾಂತ್ ಸಾಂಪಡ್ಲೊ. ತಾಂಣೆಂ ತಾಚೆಂ ಸಗ್ಳೆಂ ನಾಗಯ್ಲೆಂ, ತಾಕಾ ಮಾರ್ನ್ ಘಾಯ್ ಕೆಲೆ ಆನಿ ಅಧೊರ್ ಜೀವ್ ಕರ್ನ್ ತಾಕಾ ಸೊಡ್ನ್ ಗೆಲೆ. ಅಶೆಂ ಆಸ್ತಾಂ ಏಕ್ ಯಾಜಕ್ ತೇಚ್ ವಾಟೇನ್ ದೆಂವುನ್ ವೆತಾಲೊ. ತಾಕಾ ಪಳೆವ್ನ್ ತೊ ವಾಟೆಚೆ ದುಸ್ರೆ ಬಗ್ಸೆನ್ ಚಲ್ತಚ್ ರಾವ್ಲೊ. ತೇಚ್ ಪರಿಂ ಎಕ್ ಲೆವಿತ್ ಥಂಯ್ ಪಾವ್ಲೊ ಆನಿ ತಾಕಾ ಪಳೆವ್ನ್ ತೊಯಿ ದುಸ್ರೆ ಬಗ್ಸೆನ್ ಚಲ್ಲೊ. ಶೆಕಿಂ, ತೆ ವಾಟೆನ್ ವೆತಾಲೊ ಏಕ್ ಸಾಮಾರಿಯಾಗಾರ್ ತಾಚೆ ಸರ್ಶಿನ್ ಪಾವ್ಲೊ ಆನಿ ತಾಕಾ ಪಳೆವ್ನ್ ತೊ ಚುರ್ಚುರ್ಲೊ. ಲಾಗಿಂ ಸರ್ನ್ ತಾಚ್ಯಾ ಪಾಂಯಾಂಕ್ ತೆಲ್ ಆನಿ ವಾಯ್ನ್ ವೊತುನ್ ತಾಣೆಂ ತೆ ಬಾಂದ್ಲೆ. ಉಪ್ರಾಂತ್ ತಾಕಾ ಆಪ್ಲ್ಯಾ ಜಾನ್ವಾರಾಚೆರ್ ಬಸೊವ್ನ್, ಏಕ್ ಛತ್ರಾಕ್ ವ್ಹರ್ನ್ ಗೆಲೊ ಆನಿ ಥಂಯ್ ತಾಚೆ ಜತನ್ ಕೆಲಿ. ದುಸ್ರ್ಯಾ ದಿಸಾ, ಛತ್ರಾಚ್ಯಾ ಮ್ಹಾಲಕಾಕ್ ರುಪ್ಯಾಚಿಂ ದೋನ್ ನಾಣೆಂ ದೀವ್ನ್ ತಾಣೆಂ ಮ್ಹಳೆಂ: ‘ಹಾಚಿ ಜತನ್ ಘೆ, ಆನಿ ಕಿತೆಂ ಚಡಿತ್ ತುಂ ಖರ್ಚಿತಾಯ್, ತೆಂ ಪಾಟಿಂ ಯೆತಾನಾ ಹಾಂವ್ ತುಕಾ ಫಾರಿಕ್ ಕರ್ತಾಂ.’ ಹ್ಯಾ ತೆಗಾಂ ಭಿತರ್, ಚೊರಾಂಚ್ಯಾ ಹಾತಾಂತ್ ಸಾಂಪಡ್ಲಲ್ಯಾ ತ್ಯಾ ಮನ್ಯಾಕ್ ಕೋಣ್ ಪೆಲೊ ಜಾಂವ್ಕ್ ಪಾವ್ಲೊ ಮ್ಹಣ್ ದಿಸ್ತಾ?” ಶಾಸ್ತ್ರಾನ್ ಜಾಪ್ ದಿಲಿ: “ತಾಚಿ ದಯಾ ಕೆಲಿ ತೊ.” ತವಳ್ ಜೆಜುನ್ ತಾಕಾ ಸಾಂಗ್ಲೆಂ: “ವಚ್ ಆನಿ ತುಂಯಿ ತಶೆಂಚ್ ಕರ್.”

— ದೆವಾಚೆಂ ಉತರ್ ಹೆಂ.